

Türkmenistanyň Prezidentiniň
2019-njy ýylyň 01-nji martynda
çykaran 1158-njy karary bilen
tassyklandy

Döwlet mekdebe çenli çagalar edaralary hakynda DÜZGÜNNAMA

1. Şu Düzgünnama irki çagalyk döwründe, ýagny 1 ýaşdan 6 ýaş çenli çagalary terbiýelemek we okatmak, olaryň beden we ruhy saglygyny goramak, berkitmek, şahsy başarnyklaryny ösdürmek üçin maşgala kömek hökmünde döredilýän döwlet mekdebe çenli çagalar edaralarynyň (mundan beýläk – mekdebe çenli çagalar edaralary) guralyşynyň we olaryň işiniň tertibini düzgünleşdirýär.

2. Mekdebe çenli çagalar edaralarynda bilim ulgamynyň ilkinji we esasy başançagy bolan mekdebe çenli bilim maksatnamasy boýunça bilim bermek amala aşyrylýar.

Mekdebe çenli çagalar edaralarynda berilýän bilim degişli döwlet bilim standartlaryna esaslanýar.

3. Mekdebe çenli çagalar edaralary öz işinde Türkmenistanyň Konstitusiýasyny, «Bilim hakynda», «Çaganyň hukuklarynyň döwlet kepillikleri hakynda» Türkmenistanyň kanunlaryny, Türkmenistanyň Prezidentiniň namalaryny, Türkmenistanyň Mejlisiniň kararlaryny, Türkmenistanyň Ministrler Kabinetiniň çözümlerini, beýleki kadalaşdyryjy hukuk namalary, Türkmenistanyň halkara şertnamalaryny, şu Düzgünnamany we öz tertipnamasyny goldaýarlar.

4. Mekdebe çenli çagalar edaralarynyň tertipnamalary şu Düzgünnama esasynda taýýarlanylýar.

5. Mekdebe çenli çagalar edaralarynyň esasy wezipeleri:

1) çagalara milli ruhda terbiýe we bilim bermek, olarda Türkmenistana, onuň halkyna hem-de Türkmenistanyň Prezidentine çuňňur söýgini we wepalylyk duýgusyny kemala getirmek;

2) çagalarda akýüreklilik, adalatlylyk, ululara hormat goýmak, deň-duşlaryny sylamak, türkmen halkynyň taryhyna, döp-dessurlaryna, medeniýetine söýgi we tebigata aýawly garamak duýgularyny terbiýelemek;

3) çagalary başlangyç bilimiň bilim maksatnamasyny özleşdirmäge taýýarlamak;

4) çagalary terbiýelemekde hem-de olara bilim bermekde mekdebe çenli çagalar edaralary bilen maşgalanyň, umumybilim edaralarynyň we jemgyýetçilik guramalarynyň sazlaşykly aragatnaşygyny üpjün etmek bolup durýar.

6. Mekdebe çenli çagalar edaralary öz üstüne ýüklenen wezipelere laýyklykda:

1) çagalaryň irki çagalyk döwründe terbiýelenmegi we bilim almagy, olaryň beden we ruhy taýdan sagdyn ösmegi, jan saglygynyň berkidilmegiüçin zerur şertleri döredýär;

2) çagalara terbiýe we bilim bermekde öňdebaryjy usullary we häzirki zaman serişdelerini, tehnologiýalaryny ulanyp, bilim-terbiýeçilik işini ýokary derejede guraýar;

3) umumadamzat gymmatlyklarynyň döremeginde we onuň goralyp saklanylmagynda türkmen halkynyň şöhratly taryhynyň hem-de milli medeniýetiniň tutýan ornuny okuw maksatnamalarynda beýan edýär;

4) okuw meýilnamalaryna laýyklykda başlangyç bilimiň bilim maksatnamasyny özleşdirmäge taýýarlaýar;

5) okuw meýilnamalaryna laýyklykda çagalara daşary ýurt dillerini öwretmek işini guraýar;

6) çagalaryň tebigy zehinini, ukyplaryny, şahsy başarnyklaryny ýüze cykarmak we ösdürmek boýunça dürli medeni-köpçülik, çeper-döredijilik we beden saglygyny berkitmek boýunça çäreleri yzygiderli guraýar;

7) öz wezipeleriniň çäklerinde beýleki işleri amala aşyrýar.

7. Mekdebe çenli çagalar edaralary tabynlygyna baglylykda, ministrliklere, pudaklaýyn dolandyryş edaralaryna, welaýat, welaýat hukukly şäher baş bilim müdirliklerine, etrap, şäher bilim bölümlerine degişli bolup biler.

8. Mekdebe çenli çagalar edaralary aşakdaky görnüşlere bölünýär:

1) umumy görnüşli mekdebe çenli çagalar edaralary (çagalar bakjasy, çagalar bakja-bagy, çagalar bagy);

2) akyl we beden taýdan ösüşinde kemçilikleri bar bolan çagalar üçin bejeriş-dikeldiş (korrektirleýji) hem-de okuw-terbiýeçilik işleri utgaşdyrylyp alnyp barylýan ýörite mekdebe çenli çagalar edaralary;

3) garyşyk görnüşli (umumy görnüşli hem-de akyl we beden taýdan ösüşinde kemçilikleri bar bolan çagalar üçin bejeriş-dikeldiş (korrektirleýji) hem-de okuw-terbiýeçilik işleri utgaşdyrylyp alnyp barylýan ýörite toparlary bar bolan; dürli ýaşdaky çagalaryň garyşyk toparlary bar bolan) mekdebe çenli çagalar edaralary;

4) durmuş taýdan goldawa mätäç raýatlaryň çagalary üçin gije-gündiz hereket edýän mekdebe çenli çagalar edaralary (toparlary);

5) ýöriteleşdirilen ugurlar boýunça okuw-terbiýeçilik işleri çuňlaşdyrylyp alnyp barylýan ýöriteleşdirilen mekdebe çenli çagalar edaralary;

6) mekdebe çenli çagalar edaralarynyň beýleki görnüşleri.

Saglyk ýagdaýy sebäpli mümkinçilikleri çäkli, ýagny akyl we (ýa-da) beden taýdan ösüşinde kemçilikleri bar bolan mekdebe çenli ýaşly çagalara umumy görnüşli mekdebe çenli çagalar edaralarynda bilim (inklýuziw bilim) almak üçin şertler döredilýär. Umumy görnüşli mekdebe çenli çagalar edaralaryna baryp bilmeýän çagalaryň bilim almagy üçin ýörite mekdebe çenli çagalar edaralary döredilýär.

9. Tabyňlygyna we görnüşine garamazdan, Türkmenistanda hereket edýän ähli görnüşli mekdebe çenli çagalar edaralarynda türkmen dili döwlet dili hökmünde okatmagyň hem-de terbiýelemegiň esasy dilidir.

10. Mekdebe çenli çagalar edaralary çagalara terbiýe we bilim bermegiň maksatnamalarynyň durmuşa geçirilmegi, terbiýelemegi we okatmagy guramagyň hem-de onuň usullarynyň saýlanylyp alnan görnüşleriniň çagalaryň ýaş we psihologik aýratynlyklaryna, saglyk ýagdaýyna laýyk gelmeginiň üpjün edilmegi üçin döwletiň, ata-eneleriň we jemgyýetçiligiň öňünde jogapkärdir.

11. Mekdebe çenli çagalar edaralarynyň iş tertibi Türkmenistanyň Bilim ministrligi bilen ylalaşylyp, tabyňlygyna baglylykda degişli ministrlikleriň, pudaklaýyn dolandyryş edaralarynyň, welaýatlaryň we Aşgabat şäheriniň häkimlikleriniň çözüdi bilen kesgitlenýär.

12. Mekdebe çenli çagalar edaralarynda çagalara fiziki güýç we psihiki zorluk usullaryny ulanmaga ýol berilmeýär.

13. Çagalary mekdebe çenli çagalar edarasynda terbiýelemek we olara bilim bermek Türkmenistanyň Ministrler Kabinetiniň Başlygynyň degişli Orunbasary tarapyndan tassyklanýan esasy okuw meýilnamasy hem-de Türkmenistanyň Bilim ministrligi tarapyndan tassyklanýan okuw maksatnamalary, meýilnamalary we gün tertibi esasynda amala aşyrylýar.

14. Mekdebe çenli çagalar edaralarynda çagalary terbiýelemek ýylyň dowamynda üznüksiz alnyp barylýar.

Çagalar üçin okuw döwri şol ýylyň 1-nji sentýabrynda başlanýar we soňky ýylyň 25-nji maýynda tamamlanýar hem-de bu aralykda çagalar üçin güýz, gys, ýaz dynç alşy guralýar.

15. Mekdebe çenli çagalar edaralarynda çagalaryň ýaş aýratynlyklary boýunça toparlary jemlemegiň tertibi Türkmenistanyň Saglygy goraýyş we derman senagaty ministrliginiň degişli kadalaşdyryjy hukuk namalarynyň esasynda Türkmenistanyň Bilim ministrligi tarapyndan kesgitlenýär.

Mekdebe çenli çagalar edaralarynda çagalary ýaş aýratynlyklary boýunça (şol ýylyň dekabr aýynyň 31-ne çenli ýaşy dolýan çagalary) topardan-topara geçirmeklik her ýylyň tomus möwsümünde 25-nji awgustyna çenli amala aşyrylýar.

16. Mekdebe çenli çagalar edaralarynda toparlaryň dolulygynyň çägi Türkmenistanyň kadalaşdyryjy hukuk namalaryna laýyklykda, 1–3 ýaşly bakja toparlarynda 15-20 çaga, 3–6 ýaşly bag toparynda 20–25 çaga bolmalydyr.

17. Çagalaryň sanitariýa-gigiýena düzgünleriniň hem-de howpsuzlyk çäreleriniň berjaý edilişine gözegçilik etmek mekdebe çenli çagalar edaralarynyň ýolbaşçylarynyň, saglygy goraýyş işgärleriniň, terbiýeçileriň we mugallymlaryň üstüne ýüklenýär.

18. Mekdebe çenli çagalar edaralaryna çagalary kabul etmegiň we ondan çykarmagyň, şeýle hem çagany bir çagalar edarasyndan beýleki çagalar edarasyna geçirmegiň tertibi Türkmenistanyň Bilim ministrligi tarapyndan kesgitlenýär.

19. Mekdebe çenli çagalar edarasynyň tabynlygyna garamazdan, ýolbaşçylary, terbiýeçileri, mugallymlary bellenen tertipde Türkmenistanyň Bilim ministrligi tarapyndan hünär synagyndan geçirilýär we olar üçin hünär kämilleşdiriş usuly okuwlary guralýar.

Mekdebe çenli çagalar edaralarynyň mugallymçylyk işgärleriniň (terbiýeçileriň, mugallymlaryň) hünär derejesini kesgitlemek, olary degişli zähmet hakyny bellemek üçin mugallymçylyk işgärleri azyndan 5 ýylda bir gezek hünär synagyndan geçirilýär.

Mugallymçylyk işgärleriniň hünär synagynyň wagty Türkmenistanyň Ministrler Kabinetiniň Başlygynyň degişli Orunbasary bilen ylalaşylyp, Türkmenistanyň Bilim ministrligi tarapyndan kesgitlenýär.

Beýleki işgärleriň hünär synagy Türkmenistanyň Zähmet kodeksiniň kadalaryna laýyklykda geçirilýär.

20. Mekdebe çenli çagalar edarasynyň tabynlygyna garamazdan, onuň işine gözegçilik we usuly taýdan ýolbaşçylyk etmek Türkmenistanyň Bilim ministrligi, welaýat, welaýat hukukly şäher baş bilim müdirlikleri, etrap, şäher bilim bölümleri tarapyndan amala aşyrylýar.

21. Mekdebe çenli çagalar edaralarynyň dolandyrylyşy ýeke-täk ýolbaşçylyk we kärdeşler maslahaty ýörelgeleri boýunça amala aşyrylýar.

22. Mekdebe çenli çagalar edarasyna müdir ýolbaşçylyk edýär.

Welaýat, welaýat hukukly şäher baş bilim müdirlikleriniň, etrap, şäher bilim bölümleriniň tabynlygyndaky mekdebe çenli çagalar edaralarynyň müdirleri Türkmenistanyň Bilim ministrligi hem-de degişli ýerine ýetiriji häkimiýetiň ýerli edaralary bilen ylalaşylyp, welaýat, welaýat hukukly şäher baş bilim

müdirlikleriniň ýolbaşçylary tarapyndan wezipä bellenýär we wezipeden boşadylýar.

Ministrlikleriň, pudaklaýyn dolandyryş edaralarynyň tabynlygyndaky mekdebe çenli çagalar edaralarynyň müdirleri Türkmenistanyň Bilim ministrligi bilen ylalaşylyp, şol ministrlikleriň we pudaklaýyn dolandyryş edaralarynyň ýolbaşçylary tarapyndan wezipä bellenýär we wezipeden boşadylýar.

Müdür wezipesine bellenýän hünärmeniň ýokary mugallymçylyk biliminiň we azyndan 5 ýyl mugallymçylyk iş tejribesiniň (şol sanda 3 ýyly mekdebe çenli çagalar edarasynnda) bolmagy hökmanydyr.

23. Müdür:

1) çagalaryň jan saglygynyň goralmagy, çagalaryň irki ýaşdan başlap hemmetaraplaýyn ösmegi, döwrebap terbiýe almagy, başlangyç bilimiň bilim maksatnamasyny özleşdirmäge taýýarlygynyň hili üçin jogap berýär;

2) mekdebe çenli çagalar edarasynyň maşgala we umumybilim edarasy bilen aragatnaşygyňy üpjün edýär;

3) okuw meýilnamalarynyň we maksatnamalarynyň doly ýerine ýetirilmegini hem-de mekdebe çenli çagalar edarasynyň maliýe-hojalyk işleriniň kanunalaýyk alnyp barylmagyny guraýar;

4) mekdebe çenli çagalar edaralarynyň hyzmat ediş işgärlerini işe kabul edýär we işden boşadýar;

5) hyzmat ediş işgärlerinden beýleki işgärleri işe kabul etmek we işden boşatmak barada tabynlygyna baglylykda, welaýat, welaýat hukukly şäher baş bilim müdirliklerine, etrap, şäher bilim bölümlerine ýa-da ýokarda durýan edarasyna (kärhanasyna) hödürnama berýär.

24. Mekdebe çenli çagalar edaralarynda kärdeşler maslahaty ýörelgesi boýunça ýolbaşçylyk mugallymlar geňeşiniň üsti bilen amala aşyrylýar. Mekdebe çenli çagalar edarasynyň mugallymlar geňeşiniň düzümine edaranyň ýolbaşçylary, terbiýeçiler, mugallymlar, lukmanlar, şepagat uýalary girýärler. Mekdebe çenli çagalar edarasynyň müdiri mugallymlar geňeşiniň başlygy bolup durýar.

25. Mekdebe çenli çagalar edaralarynyň hyzmat ediş işgärlerinden beýleki işgärleri degişli müdiriň hödürnamasy esasynda:

1) welaýat, welaýat hukukly şäher baş bilim müdirlikleriniň, etrap, şäher bilim bölümleriniň tabynlygyndaky mekdebe çenli çagalar edaralaryna degişlilikde welaýat, welaýat hukukly şäher baş bilim müdirlikleriniň, etrap, şäher bilim bölümleriniň ýolbaşçysy tarapyndan;

2) ministrlikleriň, pudaklaýyn dolandyryş edaralarynyň tabynlygyndaky mekdebe çenli çagalar edaralaryna şol ministrlikleriň

we pudaklaýyn dolandyryş edaralarynyň ýolbaşçylary tarapyndan işe kabul edilýär we işden boşadylýar.

26. Mekdebe çenli çagalar edaralarynyň ýolbaşçylarynyň ýokary mugallymçylyk, terbiýeçileriniň we mugallymlarynyň bolsa, ýokary ýa-da orta hünär mugallymçylyk bilimi bolmalydyr.

27. Mekdebe çenli çagalar edaralarynyň mugallymçylyk we beýleki işgärleri işe kabul edilende hem-de her alty aýdan bir gezek iş berijiniň serişdeleriniň hasabyna lukmançylyk barlagyndan geçmäge borçludylar.

28. Mekdebe çenli çagalar edaralarynyň işgärleri bilen iş berijiniň arasyndaky zähmet gatnaşyklary Türkmenistanyň zähmet kanunçylygynalaýyklykda düzgünleşdirilýär.

29. Çagalaryň mekdebe çenli çagalar edaralarynda terbiýelenmegi üçin at-eneler ýa-da olaryň ornuny tutýan adamlar tarapyndan tölenmeli tölegiň möçberi Türkmenistanyň Ministrler Kabineti tarapyndan belleniýär we ony hasaplamagyň, almagyň we töleglerden gelen serişdeleri sarp etmegiň tertibi Türkmenistanyň Maliýe we ykdysadyýet ministrligi bilen ylalaşylyp, Türkmenistanyň Bilim ministrligi tarapyndan tassyklanylýar.

30. Türkmenistanyň Döwlet býujetinden berilýän serişdeler, edaralaryň, kärhanalaryň we guramalaryň serişdeleri, mekdebe çenli çagalar edaralarynda çaganyň terbiýelenmegi üçin töleg, şeýle hem maliýeleşdirmegiň kanun bilen gadagan edilmedik beýleki çeşmeleri mekdebe çenli çagalar edarasynyň işini maliýeleşdirmegiň çeşmeleri bolup durýar.

31. Mekdebe çenli çagalar edaralaryny esaslandyryjylar olaryň maddy üpjünçiliginiň we maliýeleşdiriş derejesiniň kesgitlenen degişli döwlet maddy üpjünçilik we maliýeleşdiriş kadalaryndan pes bolmadyk derejede bolmagy üçin jogapkärdirlir.

32. Mekdebe çenli çagalar edarasynyň işi hakyndaky buhgalterçilik hasaba alnyşy we maliýe hasabatlylygy welaýat, welaýat hukukly şäher baş bilim müdirlikleriniň, etrap, şäher bilim bölümleriniň hem-de ýokarda durýan edaranyň (kärhananyň) ýanyndaky merkezleşdirilen buhgalteriýalarytarapyndan alnyp barylýar.

33. Mekdebe çenli çagalar edaralary Türkmenistanyň Bilim ministrligi bilen ylalaşylyp, welaýatlaryň we Aşgabat şäheriniň häkimlikleri, ministrlikler we pudaklaýyn dolandyryş edaralary tarapyndan kanunçylyga laýyklykda döredilýär, üýtgedilip guralýar we ýatyrylýar.

Mekdebe çenli çagalar edarasy, onuň ýerleşjek binalary talap edilýän gurluşyk, arassaçylyk we enjamlaşdyrylyş kadalaryna laýyk gelen hem-de olarda

terbiýelenmeli çagalaryň sany kyrk çagadan az bolmadyk ýagdaýynda döredilip bilner.

34. Mekdebe çenli çagalar edarasy ýuridik şahsdyr, onuň Türkmenistanyň Döwlet tugrasy şekillendirilen we öz ady ýazylyan möhri bar.

Türkmenistanyň Prezidentiniň
2019-njy ýylyň 01-nji martynda
çykaran 1158-njy karary bilen
tassyklandy

Döwlet umumybilim edaralary hakynda DÜZGÜNNAMA

1. Şu Düzgünnama Türkmenistanda üznüksiz bilim bermegiň döwlet ulgamyna girýän we umumy orta bilimiň ýeke-täk milli maksatnamasyny durmuşa geçirýän hem-de bilim babatdaky döwlet syýasatynyň ýörelgelerine esaslanyp, çagalaryň bilim almaklaryny üpjün edýän döwlet umumybilim edaralarynyň (mundan beýläk – orta mekdepler) ähli görnüşleriniň guralyşynyň we olaryň işiniň tertibini düzgünleşdirýär.

2. Orta mekdepler öz işinde Türkmenistanyň Konstitusiýasyny, «Bilim hakynda» Türkmenistanyň Kanunyny, Türkmenistanyň Prezidentiniň namalaryny, Türkmenistanyň Mejlisiniň kararlaryny, Türkmenistanyň Ministrler Kabinetiniň çözümlerini, Türkmenistanyň beýleki kadalaşdyryjy hukuk namalaryny, Türkmenistanyň halkara şertnamalaryny, şu Düzgünnamany we öz tertipnamasyny goldanýarlar.

3. Orta mekdepleriň tertipnamalary şu Düzgünnama esasynda taýýarlanylýar.

4. Orta mekdepleriň esasy wezipeleri:

1) millete, teniniň reňkine, jynsyna, gelip çykyşyna, emläk hem wezipe ýagdaýyna, ýaşayan ýerine, diline, dine bolan garaýşyna, syýasy ynam-ygtykadyna, ýa-da gaýra ýagdaýlara, şeýle hem ýaşyna we saglyk ýagdaýyna garamazdan bilim almak mümkinçiligi kepillendirmek;

2) bilim berýän edaralarda okuw-terbiýeçilik işiniň hilini we mazmunyny ýokarlandyrmak hakynda Türkmenistanyň Prezidentiniň maksatnamalaýyn görkezmelerini iş ýüzünde durmuşa geçirmegi üpjün etmek;

3) okuwçylarda ýokary medeniýetlilik we ahlak sypatlaryny terbiýelemek, terbiýeçilik işlerini türkmen halkynyň milli terbiýeçilik däpleri we umumadamzat

ruhy gymmatlyklary, häzirki zaman terbiýeçilik usullary we görnüşleri bilen berk utgaşyklykda guramak;

4) okuwçylarda watançylyk, Türkmenistanyň Garaşsyzlygy we Bitaraplygy baradaky asylly pikirleri, öz halkyna, Watana hem-de Türkmenistanyň Prezidentine wepalylyk duýgularyny kemala getirmek;

5) okuw işini türkmen halkynyň milli däpleriniň iň oňat nusgalaryny peýdalanmak bilen, dünýäniň häzirki zaman öňdebaryjy mugallymçylyk ylmynyň we usulyýetiniň gazananlary esasynda guramak;

6) okuwçylaryň pikirlerini we garaýyşlaryny erkin aýdyp bilmäge bolan hukugyny amala aşyrmagyna ýardam bermek;

7) okuwçylarda dünýä derejesine laýyk gelýän umumy we kesp-kär medeniýetini kemala getirmek;

8) okuwçylary Türkmenistanyň we daşary ýurt döwletleriniň orta we ýokary hünär okuw mekdeplerinde okuwlaryny dowam etdirmäge taýýarlamak;

9) okuwçy ýaşlaryň arasyndan dürli bäsleşikleri, gözden geçirişleri we ýaryşlary geçirmek arkaly tebigy zehinli hem-de has ukyply okuwçylary ýüze çykarmak;

10) okuwçylara başlangyç zähmet endiklerini öwretmek we olary hünärlere ugrukdyrmak bolup durýar.

5. Orta mekdepler öz üstüne ýüklenen wezipelere laýyklykda:

1) okuwçylara bilim we terbiýe bermekde dünýäniň häzirki zaman öňdebaryjy mugallymçylyk ylmynyň we usulyýetiniň gazananlaryny ulanyp, işini ýokary derejede guraýarlar;

2) okuwçylaryň çuňňur bilim we kämil terbiýe almagy, beden we ruhy taýdan sagdyn ösmegi üçin zerur şertleri döredýärler;

3) umumadamzat gymmatlyklarynyň döremeginde we olaryň goralyp saklanmagynda türkmen halkynyň şöhratly taryhynyň we milli medeniýetiniň tutýan ornuny okuwçylaryň aňyna ornaşdyrmak bilen, olarda Watana, halka, Türkmenistanyň Prezidentine wepalylyk duýgularyny kemala getirýärler;

4) okuw meýilnamalaryna laýyklykda okuwçylara daşary ýurt dillerini öwretmek işini guraýarlar;

5) okuwçylaryň tebigy zehinlerini, ukyplaryny, şahsy başarnyklaryny ýüze çykarmak we ösdürmek boýunça dürli bäsleşikleri, çeper-döredijilik we beden saglygy çärelerini zygiderli guraýarlar;

6) okuwçylara başlangyç zähmet endiklerini, durmuşa giňden ornaşýan ösen häzirki zaman tehnologiýalaryndan peýdalanyp bilmek başarnyklaryny öwretmek bilen, olary hünärlere ugrukdyrmak işini alyp barýarlar;

7) okuw meýilnamalaryna laýyklykda okuwçylary Türkmenistanyň we daşary ýurt döwletleriniň orta we ýokary hünär okuw mekdeplerinde okuwларыny dowam etdirmäge taýýarlaýarlar;

8) öz wezipeleriniň çäklerinde beýleki işleri amala aşyrýarlar.

6. Orta mekdebiň ýolbaşçylary hem-de mugallymçylyk işgärleri okatmagyň we terbiýelemegiň hili, okatmagy guramagyň we onuň usullarynyň saýlanylyp alnan görnüşleriniň çagalaryň ýaş aýratynlyklaryna, saglyk ýagdaýyna laýyk gelmegi üçin döwletiň, ata-eneleriň we jemgyýetçiligiň önünde jogapkärdir.

7. Türkmenistanyň orta mekdeplerinde okatmagyň we terbiýelemegiň dilleri Türkmenistanyň kanunçylygyna laýyklykda kesgittenilýär. Türkmen dili döwlet dili hökmünde orta mekdepleriň ählisinde okatmagyň we terbiýelemegiň esasy dilidir.

Döwlet ähli görnüşlerdäki orta mekdeplerde Türkmenistanyň raýatlarynyň daşary ýurt dillerini özleşdirmegine ýardam edýär.

8. Başlangyç, esasy we umumy orta bilim basgançakларыny öz içine alýan umumy orta bilim şahsyýetiň bilimleri, başarnyklary we endikleri ele almagyna, umumy medeniýetiniň kemala getirilmegine, onuň jemgyýetdäki durmuşa uýgunlaşmagy, hünär biliminiň maksatnamalaryny oýlanyşykly saýlap almagy üçin şertleriň döredilmegine gönükdirilendir.

Umumy orta bilim hökmanydyr, her bir adam ony döwlet bilim edaralarynda mugtuna almaga haklydyr.

9. Orta mekdeplerde okuw-terbiýeçilik işi bilimiň mazmunyny kesgitleýän Türkmenistanyň Ministrler Kabinetiniň Başlygynyň degişli Orunbasary tarapyndan tassyklanýan esasy okuw meýilnamalaryna, olaryň esasynda Türkmenistanyň Bilim ministrligi tarapyndan tassyklanýan okuw meýilnamalaryna hem-de dersleriň okuw maksatnamalaryna we mekdep müdiri tarapyndan tassyklanan sapakларыň tertibine laýyklykda amala aşyrylýar.

Orta mekdeplerde bilim almagyň gündizki görnüşi, aýratyn halatlarda eksternat we uzak aralykly bilim tehnologiýalaryny we dürli bilim tehnologiýalaryny, şol sanda okaýanларыň we mugallymçylyk işgärleriniň özara gatnaşyk saklamagynda uzak aralykly düzgünde maglumatlar-telekommunikasiýa ulgamlarynyň ulanylmagy bilen durmuşa geçirilýän uzak aralykly bilim tehnologiýalaryny we maglumatlar binýatlarynda bar bolan maglumatларыň, maglumatlar tehnologiýalarynyň hem-de olaryň aragatnaşyk ugurlary arkaly berilmegi boýunça maglumatlar-telekommunikasiýa ulgamlarynyň jemlenilip ulanylmagyna esaslanýan elektron okuwy ýaly görnüşleri ulanylýar.

Bilim almagyň eksternat görnüşi öz wagtynda umumybilim maksatnamalaryny doly möçberde özleşdirmän, orta mekdebiň soňky alty synpy aralygyny tamamlap bilmedik raýatlar üçin niýetlenýär.

10. Umumybilim maksatnamalaryny özleşdirmegiň kadalaşdyrylan möhleti (başlangyç, esasy we umumy orta bilimi hasaba almak bilen) on iki ýyldan ybaratdyr. Umumybilim maksatnamalary gündizki görnüşde özleşdirilmelidir. Aýratyn halatlarda belli bir esasy sebäpler zerarly orta mekdebi gündizki görnüşde doly tamamlap bilmedik raýatlar islegleriniň we mümkinçilikleriniň göz önünde tutulmagy bilen, diňe umumy görnüşli orta mekdepleriň umumybilim maksatnamalary esasynda orta mekdebi eksternat görnüşinde tamamlap bilerler. Umumybilim maksatnamalarynyň çäklerinde bilim almagyň ähli görnüşleri üçin bitewi döwlet bilim standartlary hereket edýär.

11. Umumybilim maksatnamalaryny amala aşyrýan bilim edaralary hereket ediş şertlerine baglylykda aşakdaky görnüşlerde bolup biler:

1) umumy görnüşli orta mekdepler;

2) başlangyç mekdepler;

3) dürli ugurlar (tebigy, takyk, ynsanperwerlik we beýleki okuw dersleri, medeniýet, sport, harby we beýleki ugurlar) çuňlaşdyrylyp öwredilýän ýöriteleşdirilen hem-de zehinli çagalar üçin ýöriteleşdirilen orta mekdepler, mekdep-internatlar (mekdep-internatlar – okuwçylaryň mekdebe degişli umumy ýaşayyş binasynda ýaşap, okamaklary üçin niýetlenen mekdepler);

4) welaýat, etrap merkezlerinden uzakda ýerleşýän ilatly ýerlerde ýaşayan çagalaryň kadaly bilim almaklaryny ýola goýmak üçin mekdep-internatlar;

5) ýöriteleşdirilen edaralarda jeza çäresini çekýänler üçin niýetlenen orta mekdepler;

6) uzak möhletli bejergä mätäç bolan çagalar üçin niýetlenen orta mekdepler;

7) akyl we beden taýdan ösüşinde ýetmezçilikleri bolan (kör we çala görýän, ker we soň eşidişden galan, akyl taýdan kemli we beýlekiler) çagalar üçin bejeriş-düzediş we okuw-terbiýeçilik işleri utgaşdyrylyp alnyp barylýan başlangyç, umumy orta bilim berýän ýörite mekdepler we mekdep-internatlar;

8) ýetim çagalaryň we ata-enesiniň ýa-da olaryň ornuny tutýan adamlaryň howandarlygyndan galan çagalar üçin Çagalar öýleri.

Umumybilim maksatnamalaryny amala aşyrýan başga görnüşli bilim edaralary hem döredilip bilner.

12. Orta mekdeplerde okaýanlaryň ýaş aýratynlyklaryna we okuw maksatnamalaryna laýyklykda synplar aşakdaky görnüşlere bölünýär:

1) başlangyç synplary (başlangyç bilim maksatnamasyna baglylykda 1–4-nji synplary);

2) orta synplary (esasy orta bilim maksatnamasy boýunça okadylýan 5–10-nji synplary);

3) ýokary synplary (umumy orta bilim maksatnamasy boýunça okadylýan 11–12-nji synplary).

13. Orta mekdeplerde medeni-köpçülik we bedenterbiýe-sagaldyş çärelerini geçirmek üçin ähli zerur şertler döredilýär.

14. Orta mekdep okaýanlaryň dersler boýunça okuw maksatnamalaryny özleşdirmekleriniň netijeleriniň şahsy hasabyny ýöredýär, şeýle hem bu netijeleri Türkmenistanyň Bilim ministrligi tarapyndan kesgitlenen tertipde arhiwlerde kagyzy we (ýa-da) elektron görnüşlerinde saklaýar.

15. Orta mekdeplerde synplaryň sany welaýat, welaýat hukukly şäher baş bilim müdirlikleri, etrap, şäher bilim bölümleri bilen ylalaşylyp kesgitlenýär. Türkmenistanyň kadalaşdyryjy hukuk namalaryna laýyklykda, umumy görnüşli orta mekdeplerde synplaryň dolulygynyň ortaça sany 25 okuwçydan ybarat bolmalydyr. Başlangyç synplarda okuwçylaryň sany 30-dan, orta we ýokary synplarda 34-den köp bolanda ugurdaş synplary açmaga rugsat edilýär. Ikiden köp bolan ugurdaş synplary açmagyň tertibi Türkmenistanyň Bilim ministrligi tarapyndan kesgitlenýär.

16. Birinji synpa okuwa giren ýylynda 6 ýaşyny doldurýan çagalar, şeýle-de dürli sebäplere görä öz wagtynda okuwa çekilmedik çagalar kabul edilýär.

17. Öz wagtynda okuwa çekilmedik, şol sanda degişli Çagalar öýlerine iberilen ýetim çagalar we ata-enesiniň ýa-da olaryň ornuny tutýan adamlaryň howandarlygyndan galan çagalar, olaryň ukyby göz önünde tutulyp, okuw dersleri boýunça öz ýaşyndaky synplara çenli okuw maksatnamalaryny goşmaça özleşdirmäge mümkinçilik döredilen ýagdaýynda, şeýle hem aýratyn ukyp başarnygy bilen tapawutlanyp, ähli okuw derslerinden örän oňat bahalar bilen okaýan okuwçylaryň islegleri we mümkinçilikleri göz önünde tutulyp, mugallymlar geňeşiniň karary bilen, okuw ýylynyň ahyrynda bir synp ýokary geçirilip bilner (umumy orta bilim başançagynda okaýan okuwçylar, bu başançagyň soňky ýylynyň okuw maksatnamasyny özleşdirip, jemleýji döwlet synaglaryny üstünlikli tabşyran ýagdaýynda mekdebi gutardylyp bilner).

18. Okuw ýyly 1-nji sentýabrdan başlanýar we hersiniň dowamlylygy okuw meýilnamasy bilen bellenýän dört çäryege bölünýär. Okuw ýylynyň dowamlylygy azyndan 34 hepdeden ybarat bolup, rugsatlar okuw meýilnamasyna laýyklykda (güýzki-8 gün; gyşky-13 gün; ýazky-9 gün; tomusky azyndan-8 hepde) bellenýär.

Mekdeplerde 6 günlük okuw hepdesi bellenyär, sapagyň dowamlylygy birinji synplar üçin 35 minut, beýleki synplar üçin 45 minut bolmalydyr.

19. Okuwçylaryň sanitariýa-gigiýena hem-de howpsuzlyk düzgünlerini berjaý edişlerine gözegçilik etmek mekdebiň ýolbaşçylarynyň, mugallymçylyk we saglygy goraýyş işgärleriniň üstüne ýüklenyär.

20. Orta mekdeplerde okuwlar diňe bir salkynda alnyp barylmaladyr. Mekdepleriň okuw binalarynyň gurluşyk we sanitariýa-gigiýena düzgünlerine laýyklykda bir salkynda okatmak şertine laýyk gelmeýän ýagdaýynda, okuwlar iki salkynda alnyp barlyp bilner, ýöne şunda başlangyç we gutardyş synplarynyň okuwçylary hökmany tertipde günüň 1-nji ýarymynda okadylmaladyr.

21. Orta mekdeplerde başlangyç bilim we esasy orta bilim maksatnamalaryny tamamlayan okuwçylar sepgit synaglaryny tabşyryrlar hem-de orta bilimiň indiki basgançagyna geçirilýärler. Umumy orta bilim maksatnamalarynyň özleşdirilmegi okuwçylaryň hökmany jemleýji döwlet synaglaryny tabşyrmaklary bilen tamamlanýar. Jemleýji döwlet synaglaryny üstünlikli tabşyran uçurymlara umumy orta bilim alandyklaryny kepillendirýän we degişli orta mekdebiň ýolbaşçysynyň goly we möhri bilen tassyklanýan döwlet nusgasyndaky umumy orta bilim hakynda şahadatnama berilýär.

Akyl we beden taýdan ösüşinde ýetmezçilikleri bolan çagalar üçin niýetlenen mekdepleriň görnüşine baglylykda, olary tamamlan çagalara başlangyç ýa-da umumy orta bilim hakynda şahadatnamalar berilýär.

Orta mekdepleriň okuwçylarynyň bilimlerine, başarnyklaryna we endiklerine gözegçilik etmegiň, olary hasaba almagyň hem-de olara baha bermegiň görnüşlerini Türkmenistanyň Bilim ministirligi kesgitleýär.

22. Orta mekdep Türkmenistanyň Bilim ministrligi tarapyndan işlenip düzülen okuwçylaryň baha ölçeglerini, aralyk baha berlişiniň görnüşlerini, tertibini we zygiderliligini ulanýar. Ähli derslerden oňyn jemleýji bahalary bolan okuwçylar synpdan-synpa geçirilýär.

23. Orta mekdebi tamamlap bilmediklere, jemleýji döwlet synaglaryna gatnaşmadyklara ýa-da jemleýji döwlet synaglarynda kanagatlanarsyz baha alanlara bilim edarasynda okandygy baradaky bellenen nusgadaky kepilnama berilýär.

Jemleýji döwlet synaglaryna gatnaşmadyklara ýa-da jemleýji döwlet synaglarynda kanagatlanarsyz baha alanlara bir ýyldan az bolmadyk möhletden soň jemleýji döwlet synaglaryny gaýtadan tabşyrmaga hukuk berilýär.

Orta mekdebiň soňky alty ýylyny tamamlap bilmediklere berlen kepilnama olaryň orta bilim maksatnamasyny eksternat görnüşinde dowam etmegi üçin esas bolup durýar.

24. Okuwçynyň orta mekdepeden çykarylmagy onuň on alty ýaşy dolandan soň terbiýeçilik häsiýetli çäreler netije bermedik we okaýanyň bu orta mekdepede mundan beýläk bolmagy beýleki okaýanlara ýaramaz täsir edýän, olaryň hukuklaryny we işgärleriň hukuklaryny bozýan, şeýle hem orta mekdebiň kadaly işlemegine päsgel berýän ýagdaýynda amala aşyrylyp bilner.

Okuwçynyň orta mekdepeden çykarylmagy baradaky çözüň Türkmenistanyň Bilim ministrligi tarapyndan onuň ata-enesiniň ýa-da olaryň ornuny tutýan adamlaryň pikirini göz önünde tutup, onuň işe ýerleşdirilmegi we umumy orta bilim almagynyň başga görnüşde dowam etdirilmegi boýunça çäreleri kesgitleýän kämillik ýaşyna ýetmedikleriň işleri boýunça toparyň razylygy bilen kabul edilýär.

Ýetim çagalary we ata-enesiniň ýa-da olaryň ornuny tutýan adamlaryň howandarlygyndan galan çagalary okuwdan çykarmak baradaky çözüň, mundan başga-da, olaryň umumy orta bilim almagynyň başga görnüşde dowam etdirilmegi, geljekde hünär bilimini almagy we işe ýerleşdirilmegi boýunça çäreleri amala aşyryýan, hossarlyk we howandarlyk edarasynyň razylygy bilen kabul edilýär.

25. Akyl taýdan sagdyn, emma fiziki taýdan şikesli çagalara (hereket-daýanç synasy bozulan çagalalar we beýlekiler) aýratyn okuw meýilnamalaryna we okuw maksatnamalaryna laýyklykda, ýörite bilim edaralarynda ýa-da öýde okatmak arkaly orta bilim almak mümkinçilikleri döredilýär.

26. Okuwçy näsaglygy sebäpli, Lukmanlaryň maslahat beriş toparynyň gelen netijesi esasynda sepgit (4-nji we 10-njy synplardan soň) we gutardyş synaglaryndan boşadylyp bilner. Synaglaryň geçirilýän döwründe kesellän okuwçy, sagalandan soň, Türkmenistanyň Bilim ministrliginiň bellän tertibine laýyklykda synaglary tabşyrýar.

27. Okuwçylary ata-enesiniň ýa-da olaryň ornuny tutýan adamlaryň we özleriniň razylygy bolmadyk ýagdaýynda bilim maksatnamasynda göz önünde tutulmadyk zähmete çekmek gadagan edilýär.

28. Okuwçylary jemgyýetçilik, jemgyýetçilik-syýasy birleşmelere, hereketlere we partiýalara girmäge mejbur etmäge, şeýle hem olary bu guramalaryň işine we wagyz etmek çärelerine hem-de syýasy hereketlere gatnaşmaga mejbur etmäge ýol berilmeýär.

29. Degişli ygtyýarnamasy bolan ýagdaýynda goşmaça (şol sanda tölegli) bilim hyzmatlary hökmünde umumy orta bilim basgançagyň bilim

maksatnamalaryny durmuşa geçirýän umumybilim edaralary kärhanalar, edaralar we guramalar bilen şertnamalar boýunça okuwçylaryň hünär taýýarlygyny geçirip bilerler. Hünär taýýarlygy diňe okuwçylaryň we olaryň ata-eneleriniň ýa-da olaryň ornuny tutýan adamlaryň razylygy bilen geçirilýär.

30. Orta mekdep Türkmenistanyň Bilim ministrliginiň, welaýat, welaýat hukukly şäher baş bilim müdirlikleriniň, etrap, şäher bilim bölümleriniň guraýan ýaryşlaryna, bäsleşiklerine we beýleki çärelerine gatnaşmak üçin has zehinli okuwçylardan topar taýýarlaýar.

31. Orta mekdep okuwçylar bilen özara gatnaşyklarda çagalaryň hukuklarynyň Türkmenistanyň kanunçylygyna laýyklykda berk berjaý edilmegini üpjün edýär. Orta mekdeplerde tertip-düzgün mugallymçylyk işgärleriniň we okuwçylaryň adam mertebesine özara sarpa goýmaklary esasynda saklanýar. Okuwçylara fiziki güýç we psihiki zorluk usullaryny ulanmaga ýol berilmeýär.

32. Orta mekdebiň dolandyrylyşy ýeke-täk ýolbaşçylyk we kärdeşler maslahaty ýörelgeleri boýunça amala aşyrylýar.

33. Orta mekdebiň işini ýeke-täk ýolbaşçylyk ýörelgeleri arkaly dolandyrmak gönüden-göni müdir tarapyndan amala aşyrylýar.

34. Orta mekdebiň müdiri wezipesine ýokary mugallymçylyk bilimi hem-de azyndan 5 ýyl mugallymçylyk iş tejribesi bolan adam belleniş bilner. Müdir Türkmenistanyň Bilim ministrligi we degişli häkimlikler bilen ylalaşylyp, welaýat we welaýat hukukly şäher baş bilim müdirlikleriniň ýa-da degişli ministrlikleriň we pudaklaýyn dolandyryş edaralarynyň ýolbaşçylary tarapyndan wezipä bellenyär we wezipeden boşadylýar.

35. Orta mekdebiň müdiri:

1) okuwyň hili, okuw-terbiýeçilik işiniň kämilleşdirilmegi, okaýanlar üçin zerur bolan okuw, zähmet we dynç alyş şertleriniň döredilmegi, olaryň janynyň we saglygynyň goralyp saklanmagy üçin döwletiň, ata-eneleriň we jemgyýetiň önünde şahsy jogapkärçilik çekýär;

2) okuw-terbiýeçilik işini guraýar we onuň barşyna, netijelerine gözegçilik edýär, mekdebiň işiniň hili hem-de netijeliligi üçin jogap berýär;

3) synpdan we mekdepeden daşary işi guramak üçin zerur şertleri döredýär;

4) öz orunbasarlaryny we beýleki mugallymlary seçip alýar hem-de olary işe kabul etmek, şeýle hem işden boşatmak üçin welaýat, welaýat hukukly şäher baş bilim müdirliklerine, etrap, şäher bilim bölümlerine hödürleýär;

5) orta mekdebiň hyzmat ediş işgärlerini işe kabul edýär we işden boşadýar;

6) orta mekdebiň mugallymlarynyň döredijilik taýdan ösmegi, okatmagyň hem-de terbiýelemegiň öndebaryjy görnüşleriniň we usullarynyň ornaşdyrylmagy üçin şertleri döredýär;

7) kärhanalarda, edaralarda we guramalarda mekdebiň bähbitlerine wekilçilik edýär;

8) Türkmenistanyň Ministrler Kabinetiniň Baýlygynyň degişli Orunbasary tarapyndan tassyklanан esasy okuw meýilnamalarynyň we Türkmenistanyň Bilim ministrligi tarapyndan tassyklanан okuw maksatnamalarynyň doly ýerine ýetirilmegi we mekdebiň maliýe-hojalyk işleriniň kanunçylyga laýyklykda alnyp barylmagy üçin şahsy jogapkärçilik çekýär.

36. Orta mekdebiň işini kärdeşler maslahaty ýörelgeleri arkaly dolandyrmak mekdepde döredilýän mugallymlar geňeşiniň üsti bilen amala aşyrylýar. Mugallymlar geňeşiniň başlygy mekdebiň müdiridir. Mugallymlar geňeşiniň maslahaty ýylda azyndan 6 gezek geçirilýär. Mugallymlar geňeşiniň çözgütleri mekdebiň ýolbaşçylary, mugallymçylyk we beýleki işgärleri tarapyndan ýerine ýetirmäge degişlidir. Orta mekdebiň işgärleri mekdebiň okuw ýyly üçin tassyklanан iş meýilnamasy esasynda işleýärler.

37. Orta mekdepleriň işgärleriniň wezipe sanawy Türkmenistanyň kanunçylygynda bellenen tertipde tassyklanýar.

38. Orta mekdeplerde mugallymçylyk işi bilen meşgullanmaga degişli mugallymçylyk bilimi bolanlaryň hukugy bardyr. Diňe mugallymçylyk bilimli hünärmenleriň ýetmezçilik edýän halatlarynda mugallymçylyk bilimli hünärmenler bilen üpjün edilýänçä, mugallymçylyk işi bilen meşgullanmaga degişli ugurdaş başga hünär bilimi bolan raýatlar wagtlaýyn işe kabul edilip bilner.

Lukmançylyk görkezmeleri esasynda lukmanlaryň maslahat beriş toparynyň netijenamasy ýa-da eden jenaýaty üçin kazyýetiň hökümi boýunça mugallymçylyk işi bilen meşgullanmak gadagan edilen, şeýle-de bilkastlaýyn ortaça agyr, agyr we aýratyn agyr jenaýatlary üçin iş kesilenlik aýby bolan adamlara bilim edaralarynda mugallymçylyk işi bilen meşgullanmaga rugsat berilmeýär.

39. Mugallymlaryň işini kämilleşdirmek, olaryň hünär derejesini ýokarlandyrmak hem-de hünär derejesini kesgitlemek, olara degişli zähmet hakyny bellemek üçin mugallymçylyk işgärleri hünär synagyndan geçirilýär.

Mugallymçylyk işgärleriniň hünär synagy azyndan baş ýylda bir gezek geçirilýär. Onuň wagty Türkmenistanyň Ministrler Kabinetiniň degişli Orunbasary bilen ylalaşylyp, Bilim ministrligi tarapyndan kesgitlenýär.

40. İşgärler bilen iş berijiniň arasyndaky zähmet gatnaşyklary Türkmenistanyň zähmet kanunçylygy bilen düzgünleşdirilýär.

41. Mugallymçylyk işgärleriniň iş ýüküniň möçberi her okuw ýyly üçin tassyklanandan okuw meýilnamasy boýunça okuw derslerine berlen sagat sanlaryndan ugur alnyp, Türkmenistanyň kanunçylygy bilen kesgitlenen hepdelik iş ýüküne laýyklykda belenilýär.

42. Mugallymlaryň:

1) okatmagyň we terbiýe bermegiň usulyýetini, okuw gollanmalaryny tassyklanandan maksatnamalaryň çäginde erkin saýlap almaga;

2) hünär ussatlyklaryny yzygiderli kämilleşdirmäge we öz islegi boýunça deňişli hünär derejesini almak üçin hünär synagyndan geçmäge hukugy bardyr.

Mugallymlar:

1) okaýanlaryň, olaryň ata-eneleriniň ýa-da olaryň ornuny tutýan adamlaryň, şeýle hem bile işleýän kärdeşleriniň abraýyna we mertebesine sarpa goýmaga;

2) orta mekdebiň içki düzgün-nyzam kadalaryny berjaý etmäge;

3) tassyklanandan okuw maksatnamalarynyň ýerine ýetirilmegini üpjün etmäge;

4) okuwçylara ylmy esasyda çuňňur bilim bermäge, olaryň bilesigelijiligini we zehinini ösdürmäge, saglygy barada alada etmäge, durmuş şertleri bilen gyzyklanmaga;

5) mugallym diýen hormatly adanyň mynasyp adamkärçiligini, salyhatlylygyny ýokary nusgasyny görkezmege we daşky keşbiniň estetiki taýdan sazlaşykly bolmagy üçin alada etmäge borçludylar.

43. Okuwçylaryň:

1) döwlet bilim standartlaryna laýyklykda bilim almaga, goşmaça (şol sanda tölegli) bilim hyzmatlaryndan peýdalanmaga, şeýle hem döwlet bilim edaralarynda okuw kitaplaryny we okuw gollanmalaryny mugt ulanmaga;

2) şahsy pikiriň, beden hem ruhy taýdan kemsitmeleriniň ähli görnüşlerinden goranmaga hukugy bardyr.

Okuwçylar:

1) päk ýürekden yhlasly okamaga, mekdepde talap edilýän içki düzgün-nyzam we jemgyýetçilik durmuşynyň talaba laýyk gelýän düzgünlerini berjaý etmäge;

2) orta mekdepde okaýanlaryň we işleýänleriň mertebesini we abraýyny goramaga, hormatlamaga;

3) orta mekdepde talap edilýän mekdep lybaslaryny geýmäge borçludylar.

44. Ata-eneleriň ýa-da olaryň ornuny tutýan adamlaryň çagalary hökmany umumy orta bilimi alýançalar bilim almagyň görnüşlerini, bilim edarasyny saýlamaga, çaganyň kanuny hukuklaryny we bähbitlerini goramaga, bilim edarasynyň işine gatnaşmaga hukugy bardyr.

Ata-eneler ýa-da olaryň ornuny tutýan adamlar:

1) çagalaryny terbiýelemäge, olaryň saglygy, ösüşi, okamagy barada alada etmäge, olary zähmete taýýarlamaga, olarda kanunlara, taryhy we milli dâp-dessurlara, şeýle hem umumadamzat gymmatlyklaryna hormat goýmak medeniýetini terbiýelemäge;

2) çagalarynyň hökmany umumy orta bilim almaklaryny üpjün etmäge;

3) bilim edarasynyň Tertipnamasynyň talaplaryny ýerine ýetirmäge;

4) çagalaryny bellenen nusgadaky mekdep lybaslary bilen üpjün etmäge borçludylar.

Ata-eneler ýa-da olaryň ornuny tutýan adamlar çagalarynyň terbiýesi, olaryň bilim almagy üçin Türkmenistanyň kanunçylygyna laýyklykda jogapkärçilik çekýärler.

45. Orta mekdepe okaýanlaryň durmuşynyň goralmagyny we saglygynyň berkidilmegini kepillendirýän şertler döredilýär.

46. Orta mekdeplerde okaýanlaryň lukmançylyk hyzmatyny saglygy goraýyş edaralary üpjün edýärler. Orta mekdebiň ýolbaşçylary saglygy goraýyş işgärlerini degişli şertleri bolan iş otagy bilen üpjün etmäge borçludyr.

47. Orta mekdepleriň sapaklarynyň tertibi okaýanlaryň iýmitlenmegi üçin ýeterlik dowamly arakesme wagtyny göz önünde tutmalydyr. Okaýanlaryň iýmitlenmegi üçin ýörite jaý göz önünde tutulmalydyr.

48. Orta mekdepleriň mugallymçylyk işgärleri işe kabul edilenlerinde we okuw ýyly başlanmazyndan ön her ýylda bir gezek iş berijiniň hasabyna lukmançylyk gözegçiliginden geçýärler.

49. Orta mekdepler Türkmenistanyň Döwlet býujetiniň serişdeleriniň hasabyna maliýeleşdirilýär. Orta mekdepleriň Türkmenistanyň kanunçylygy tarapyndan kesgitlenen tertipde goşmaça tölegli bilim hyzmatlarynyň we Düzgünnamada göz önünde tutulan beýleki hyzmatlaryň hasabyna, şeýle hem Türkmenistanyň ýuridik we (ýa-da) fiziki şahslarynyň we daşary ýurt döwletleriniň ýuridik we (ýa-da) fiziki şahslarynyň meýletin haýyr-sahawatlarynyň we maksatlaýyn gatançlarynyň hasabyna goşmaça maliýe serişdelerini çekmäge hukugy bardyr.

Şol bir wagtyň özünde goşmaça serişdeleriň çekilmegi bilen, Döwlet býujetinden maliýeleşdirmegiň kadalarynyň we (ýa-da) möçberiniň peseldilmegine ýol berilmeýär.

50. Orta mekdepleri maliýeleşdirmek olarda okaýanlaryň birine düşýän hasaba görä düzülen, orta mekdepler üçin kabul edilen maliýeleşdiriş kadalary esasynda amala aşyrylýar. Orta mekdepler maliýeleşdirilende mugallymçylyk

işgärleriniň lukmançylyk gözegçiliginiň çykdaýlary hem göz önünde tutulmalydyr.

Beýleki umumybilim edaralaryndan uzakda ýerleşýänliginden, ulag bilen gatnatmak mümkinçiliginiň şertlerinden we (ýa-da) okuwçylaryň sanyndan ugur alnyp kesgitlenilýän, obalardaky az toplumly we şolar ýaly edaralar hökmünde seredilýän orta mekdepleriň maliýeleşdirilmeginiň kadalyk ölçegleri olarda okuwçylaryň sanyna bagly bolmadyk harajatlary göz önünde tutmalydyr.

51. Orta mekdebiň maddy binýady binalardan, desgalardan, enjamlardan, ulag serişdelerinden, okatmak, terbiýelemek we bilim ulgamynyň beýleki meselelerini çözmek üçin ulanylýan sarp ediş, ýaşayyş-durmuş, medeni we beýleki maksatly emläklerden ybaratdyr.

52. Welaýat, welaýat hukukly şäher baş bilim müdirliklerine, etrap, şäher bilim bölümlerine degişli orta mekdepleriň işi boýunça buhgalterçilik hasaba alnyşy we maliýe hasabatlylygy, esasan, merkezleşdirilen buhgalteriýalar tarapyndan amala aşyrylýar.

Aýratyn ýagdaýlarda orta mekdepleriň özbaşdak buhgalterçilik hasaba alnyşy we maliýe hasabatlylygy bolup biler. Bu orta mekdepleriň işi boýunça buhgalterçilik hasaba alnyşy we maliýe hasabatlylygy bellenen tertipde amala aşyrylýar.

53. Orta mekdepler Türkmenistanyň Bilim ministrligi bilen ylalaşylyp, welaýatlaryň we Aşgabat şäheriniň häkimlikleri, ministrlikler we pudaklaýyn dolandyryş edaralary tarapyndan kanunçylyga laýyklykda döredilýär, üýtgedilip guralýar we ýatyrylýar.

Umumy orta bilim maksatnamasyny amala aşyryýan ýöriteleşdirilen ugurly (medeniýet, sport, harby, terbiýelemesi kyn çagalar üçin niýetlenen we beýleki ugurly) orta mekdepler Türkmenistanyň Bilim ministrligi bilen ylalaşylyp, degişli ministrlikler, pudaklaýyn dolandyryş edaralary tarapyndan döredilýär, üýtgedilip guralýar we ýatyrylýar. Orta mekdepleri döretmek üçin olaryň ýerleşjek binalarynyň kabul edilen gurluşyk, arassaçylyk we enjamlaşdyryş kadalaryna laýyk gelmegi hökmandyr.

54. Orta mekdep ýuridik şahsdyr, onuň Türkmenistanyň Döwlet tugrasy şekillendirilen we öz ady ýazylan möhri bar.